

# Id-19 t' April

## u l-Parroċċa tal-Marsa

■ Id-data tad-19 t'April hija importanti fil-ġrajjet memorabbli tal-parroċċa matrici tat-Trinità Qaddisa fil-Marsa. Biżżejjed inħarsu lejn tliet avvenimenti storiċi li sehħew f'din id-data. L-ewwel wiehed kien meta fil-jum sabiħ u tant mistenni tas-Sibt 19 t'April 1913 giet imbierka u miftuħa l-knisja u saret ukoll l-inawgurazzjoni solenni minn Monsinjur Pietro Pace Arcisqof ta' Malta fil-preżenza ta' l-Isqfijiet, il-kleru u l-ferħ tal-poplu Marsi. It-tieni avveniment huwa meta nhar il-Hamis 19 t'April 1917, il-knisja parrokkjali giet ikkonsagrata mill-Arcisqof ta' Malta Mons. Mauru Caruana. L-avveniment l-ieħor kien meta l-knisja giet milquta bil-bombi fil-faċċata nhar il-Hadd 19 t'April 1942, fit-tieni gwerra dinjija.

Imma din id-data hija marbuta ma' ġrajja oħra li għalkemm forsi inqas importanti, imma hija sinifikattiva. Dan għaliex nhar id-19 t'April hija l-festa ta' San Speditu jew San Expeditus Martri. Kien minħabba f'hekk li sa mill-bidu, fil-parroċċa tat-Trinità Qaddisa fil-Marsa nibtet devozzjoni lejn dan il-qaddis martri. Din waslet biex wiehed benefattur hallas minn butu biex issir statwa tal-kartapesta. Skond tagħrif li ġbart minn xi anzjani kienet giet maħduma mill-istatwarju Luigi Guacci fil-Lecce l-Italja bħal xi statwi oħra li jinsabu fil-knisja. Għalkemm sa issa ma' sibt l-ebda dokument fuq din l-istatwa kienu hafna l-anzjani li jiftakruha fin-niċċa fl-Oratorju ta' Sant'Antnin.

L-istatwa ta' San Espeditu liebes ta' Ruman kienet tixbaħ lill-vara titulari ta' San Ġorġ Martri tal-Knisja Arcipretali u Arcimatriċi ta' Hal Qormi. Il-qaddis liebes l-ilbies tradizzjonali ta' suldat Ruman kien qed iżomm palma tal-martirju fl-id tax-xellug u f'oħra kellu salib mgħollija 'l fuq. Fuq is-salib kien hemm il-kelmiet "Hodie" li tfisser "illum" waqt li b'riġlejh qed jirfes ajkla b'karta f'halqha bil-kliem "Cros" li tfisser "ghada".

Din ix-xbiha ta' San Espedito Martri jidher li bdiet ikollha ċerta devozzjoni għax dan il-qaddis huwa protettur ta' dawk kollha li jkollhom każijiet urgenti u meħtieġa soluzzjonijiet ta' malajr. Hafna bdew iduru lejha u jitolbu grazzji.

Bdiet tinxteghel quddiem l-istatwa kwantità ta' xemgha u xi whud saħansitra bdew jagħtu dan l-isem lil uliedhom. Din il-ħaġa giebet l-attenzjoni u xi patrijiet bdew jibzġhu li jista' jitqajjem xi partit. Għalhekk l-istatwa giet imneħħija mil-oratorju u tpoġġiet fis-Sala ta' fuq is-sagrastija minkejja li kien hemm min wassal xi ilmenti. Damet għal hafna snin mitluqa sakemm b'dispaċir din l-opra ta' l-arti meqruda għal kollox.

Dwar il-ħajja ta' San Espeditu f'it li xejn nafu. Propabilment, kien minn Melitene l-Armenia u miet martri għal Kristu fl-ewwel snin tal-Kristjaneżmu ma' grupp ta' martri oħra fi żmien il-persekuzzjoni ta' Diokleżjanu. Ismu nsibuh fil-martiroloġju Ruman u l-fdal tiegħu tpoġġa fil-katakombi f'oqbra tal-martri. Il-fdal tal-ġisem tiegħu kien ittiehed mill-katakombi u nġhata lill-komunità tas-sorijiet ġewwa Parigi. Fuq il-kaxxa kien hemm il-kliem "Spedito" u huma xerrdu d-devozzjoni lejha. Fl-1781 San Espeditus kien magħżul patrūn tal-Belt ta' Acirreale fi Sqallija, l-Italja. Fil-Ġermanja nsibu diversi pitturi tiegħu f'diversi knejjes. Huwa patrūn tar-repubblika ta' Molossia fl-Istati Uniti, fl-Istat ta' Nevada fil-Northern California. Hu patrūn ukoll tal-baħħara u l-kumerċjanti. F'Malta, San Espeditu kien meqjum fil-knisja parrokkjali tal-Marsa, liema devozzjoni llum spicċat fix-xejn. Imma ikun ta' interess li dawn il-ġrajjet ma' jintesewx, għaliex San Espeditu huwa marbut mad-data tad-19 t'April li għall-Marsa tfisser hafna.

*Referenzi: Saints & Angels, Catholic Online, tagħrif migbur minn Patri Daniel Tabone, Toni Bugeja, Espedito Tabone u oħrajn.*

Pawlu Dimech.

